

रानी दुर्गावती विश्वविद्यालय, जबलपुर

'स्वर्गीय डॉ. श्री प्रकाश दुबे की स्मृति में फुट-ऑपरेटिव सैनिटाइजर एवं रिफिल प्रदाय किए गए'



जबलपुर 11 जून। रानी दुर्गावती विश्वविद्यालय के पूर्व अधिष्ठाता, विभागाध्यक्ष एवं अखिल भारतीय दर्शन परिषद के पूर्व राष्ट्रीय अध्यक्ष आचार्य स्व. डॉक्टर श्रीप्रकाश दुबे की स्मृति में उनके पुत्र अधिवक्ता श्री पंकज दुबे, द्वारा विश्वविद्यालय को 6 फुट-ऑपरेटिव सैनिटाइजर एवं रीफिल प्रदान किए गए जिनका वितरण दिनांक 12 जून 2020 को विश्वविद्यालय के 'स्थापना दिवस' के सुअवसर पर किया जायेगा। माननीय कुलपति प्रो. कपिल देव मिश्र ने समस्त विश्वविद्यालय परिवार की ओर से समाजसेवी एवं अधिवक्ता श्री पंकज दुबे को इस पुनीत एवं अनुकरणीय कार्य के लिए धन्यवाद देते हुए बताया कि श्री दुबे ने आवश्यकता पड़ने पर विश्वविद्यालय को अतिरिक्त फुट-ऑपरेटिव सैनिटाइजर उपलब्ध कराने की भी बात कही है। माननीय कुलपति जी ने कहा कि स्वर्गीय डॉक्टर दुबे की स्मृति में श्री पंकज दुबे जी द्वारा विगत वर्ष विश्वविद्यालय के छात्र-छात्राओं के लिए पेयजल की व्यवस्था हेतु एक वाटर कूलर प्रदान किया गया था।

ज्ञातव्य है कि स्वर्गीय डॉक्टर दुबे की स्मृति में प्रतिवर्ष राष्ट्रीय स्तर का दर्शन पुरस्कार दिया जाता है एवं संभागीय स्तर का दार्शनिक पुरस्कार प्रसंग संस्था के माध्यम से प्रदाय किया जाता है।

सीबीसीएस चतुर्थ सेमेस्टर परीक्षाफार्म भरने की तिथि घोषित विश्वविद्यालय शिक्षण विभाग पाठ्यक्रमों की परीक्षाओं की तैयारियां प्रारंभ

रानी दुर्गावती विश्वविद्यालय द्वारा विश्वविद्यालयीन परीक्षाओं के आयोजन की तैयारियां प्रारंभ कर दी गई हैं। विश्वविद्यालय प्रशासन की ओर से अधिसूचना जारी कर सीबीसीएस चतुर्थ सेमेस्टर के परीक्षा फार्म भरने की प्रक्रिया भी प्रारंभ कर दी गई है। इसके अंतर्गत एमपी ऑनलाईन के माध्यम से परीक्षा आवेदन पत्र जमा करने की तिथि भी घोषित की गई। इसमें परीक्षार्थी बिना विलम्ब शुल्क के 20 जून 2020 तक अपने परीक्षाफार्म जमा कर सकते हैं।

विश्वविद्यालय प्रशासन की ओर से जारी अधिसूचना के अनुसार विश्वविद्यालय शिक्षण विभाग में सीबीसीएस के अंतर्गत सभी पाठ्यक्रमों की चतुर्थ सेमेस्टर की परीक्षाओं के परीक्षा फार्म विवि द्वारा निर्धारित

परीक्षा शुल्क के साथ बिना विलम्ब शुल्क के 20 जून 2020 तक एवं 100 रूपए विलम्ब शुल्क के साथ 23 जून 2020 तक, 750 रूपए विलम्ब शुल्क के साथ 26 जून 2020 तक एवं विलम्ब शुल्क 2000 रूपए के साथ परीक्षा प्रारंभ होने के तीन दिवस पूर्व तक जमा कर सकते हैं। अधिक जानकारी के लिए परीक्षार्थी विश्वविद्यालय की वेबसाइट पर जाकर जानकारी प्राप्त कर सकते हैं।